

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ |
వేదాంతాచార్యవర్యో మే సన్నిధత్తాం సదా హృది ||

శ్రీశంకరాచార్య విరచితం

॥ శ్రీలక్ష్మీనృసింహ కరావలంబ స్తోత్రం ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using L^AT_EX, Itrans, and the **Tikkana** font.

శ్రీః

॥ సంకటనాశన-లక్ష్మీనృసింహస్తోత్రం ॥

శ్రీమత్పయోనిధినికేతన చక్రపాణే
భోగీంద్రభోగమణిరంజితపుణ్యమూర్తే ।
యోగీశ శాశ్వత శరణ్య భవాబ్ధిపోత
లక్ష్మీనృసింహ మమ దేహి కరావలంబం ॥ 1 ॥

బ్రహ్మాండ్రుద్రమరుదర్కకిరీటకోటి-
సంఘట్టితాంఘ్రికమలామలకాంతికాంత ।
లక్ష్మీలసత్కుచసరోరుహరాజహంస
లక్ష్మీనృసింహ మమ దేహి కరావలంబం ॥ 2 ॥

సంసారఘోరగహనే చరతో మురారే
మారోగ్రభీకరమృగప్రవరార్ధితస్య ।
ఆర్తస్య మత్సరనిదాఘనిపీడితస్య
లక్ష్మీనృసింహ మమ దేహి కరావలంబం ॥ 3 ॥

సంసారకూపమతిఘోరమగాఢమూలం
సంప్రాప్య దుఃఖశతసర్పసమాకులస్య ।
దీనస్య దేవ కృపణాపదమాగతస్య
లక్ష్మీనృసింహ మమ దేహి కరావలంబం ॥ 4 ॥

సంసారసాగరవిశాలకరాలకాల-
నక్రగ్రహగ్రసననిగ్రహవిగ్రహస్య ।
వ్యగ్రస్య రాగరసనోర్మినిపీడితస్య
లక్ష్మీనృసింహ మమ దేహి కరావలంబం ॥ 5 ॥

సంసారవృక్షమఘబీజమనంతకర్మ-
శాఖాశతం కరణపత్రమనంగపుష్పం ।

ఆరుహ్య దుఃఖఫలితం పతతో దయాళో
 లక్ష్మీనృసింహ మమ దేహి కరావలంబం || 6 ||

సంసారసర్పఘనవక్త్రభయోగ్రతీవ్ర-
 దంష్ట్రాకరాలవిషదగ్ధవినష్టమూర్తేః |
 నాగారివాహన సుధాబ్ధినివాస శౌరే
 లక్ష్మీనృసింహ మమ దేహి కరావలంబం || 7 ||

సంసారదావదహనాతురభీకరోరు-
 జ్వాలావలీభిరతిదగ్ధతనూరుహస్య |
 త్వత్పాదపద్మసరసీశరణాగతస్య
 లక్ష్మీనృసింహ మమ దేహి కరావలంబం || 8 ||

సంసారజాలపతి తస్య జగన్నివాస
 సర్వేంద్రియార్థబడిశార్థర్షుషోపమస్య |
 ప్రోత్థండితప్రచురతాలుకమస్తకస్య
 లక్ష్మీనృసింహ మమ దేహి కరావలంబం || 9 ||

సంసారభీకరకరీంద్రకరాభిఘాత-
 నిష్పిష్టమర్మవపుషః సకలార్తినాశ |
 ప్రాణప్రయాణభవభీతిసమాకులస్య
 లక్ష్మీనృసింహ మమ దేహి కరావలంబం || 10 ||

అంధస్య మే హృతవివేకమహాధనస్య
 చోరైః ప్రభో బలిభిరింద్రియనామధేయైః |
 మోహాంధకూపకుహరే వినిపాతి తస్య
 లక్ష్మీనృసింహ మమ దేహి కరావలంబం || 11 ||

బద్ధ్వా గళే యమభటా బహుతర్జయంతః
 కర్షంతి యత్ర భవపాశశతైర్యుతం మాం |

ఏకాకినం పరవశం చకితం దయాళో
 లక్ష్మీనృసింహ మమ దేహి కరావలంబం॥12॥

లక్ష్మీపతే కమలనాభ సురేశ విష్ణో
 వైకుంఠ కృష్ణ మధుసూదన పుష్కరాక్ష।
 బ్రహ్మణ్య కేశవ జనార్దన వాసుదేవ
 లక్ష్మీనృసింహ మమ దేహి కరావలంబం॥13॥

ఏకేన చక్రమపరేణ కరేణ శంఖ-
 మన్యేన సింధుతనయామవలంబ్య తిష్ఠే।
 వామేతరేణ వరదాభయపద్మచిహ్నం
 లక్ష్మీనృసింహ మమ దేహి కరావలంబం॥14॥

సంసారసాగరనిమజ్జనముహ్యమానం
 దీనం విలోకయ విభో కరుణానిధే మాం।
 ప్రహ్లాదభేదపరిహారపరావతార
 లక్ష్మీనృసింహ మమ దేహి కరావలంబం॥15॥

ప్రహ్లాదనారదపరాశరపుండరీక-
 వ్యాసాదిభాగవతపుంగవహృన్నివాస।
 భక్తాసురక్తపరిపాలనపారిజాత
 లక్ష్మీనృసింహ మమ దేహి కరావలంబం॥16॥

లక్ష్మీనృసింహచరణాబ్జమధువ్రతేన
 స్తోత్రం కృతం శుభకరం భువి శంకరేణ।
 యే తత్పఠంతి మనుజా హరిభక్తియుక్తాః
 తే యాంతి తత్పదసరోజమఖండరూపం॥17॥

॥ ఇతి సంకటనాశన-లక్ష్మీనృసింహస్తోత్రం సమాప్తం॥